

१४—मिलेई वरु मन भावंदो :

जै जै श्री पारवती अमड़ि ! अंतर्यामिनि भामिनि, सुख
धामिनि अमां ! विशाल नेण जल सां भरे, चरणनि में मस्तकु
धरे, श्रद्धा स्नेह भरी दिलि सां श्री विदेह नन्दनी इयें प्रार्थना करण
लगी ।

महरबान माता! मां अबोझु बालिड़ी दिलि जी गाल्हि तो सां
कहिड़ी चवां? अमड़ि तूं त सभु ज़ाणी थी । मिठिनि बोलनि गिरिजा
अम्बा खे बि विवश कयो ज़ाहिरु आशीश दियण लाइ। कृपा भरियो
हथिड़ो खणी सुधा सरसु वचन चया कृपालु जननी अ ।

मन भायो वरु वरींदुइ मुंहिजी पूज्य बचिड़ी । सभु अभिलाषूं
पूरण थींदइ मुंहिजी सोनिड़ी सभागी सुवनड़ी । कल्पतरु श्री राम
सां कंचन वलिड़ी अ जियां लपटी रहंदीयं मुंहिजी लाद भरी लाद्री ।
सुचानि जे फल सां फलंदीय फूलंदीय पुटिड़ी । पोइ चवंदीय त
अमां शिवा सत्य चयो ।

आशीश जा अनमोल बोल बुधी बई हथिड़ा गुलिड़ा पारवती
अमड़ि जे पद गुलड़नि में रखी घणो गदि गदि थी मिठी स्वामिनि
मैथिली ।

अमां जे भव खां तकिड़ो हलण लगी घर दे । सहेलियुनि

जूं बि रगूं ठरी पयूं श्री गणेश जननी अ जी आशीश बुधी ।
सखियुनि गदि गदि थी गीत गाया ।

श्री जू महाराज पृथम दर्शन में ई तुलसी अ जे साई अ
श्री राम जो चुप चुप करे चितु चोराए घरड़े दे भज़ी आया ।